

# डेढ़ क्विंटल नमक बरामद, दुकानदार पकड़ा, रिपोर्ट दर्ज



मेरठ ब्यूरो

Updated Sat, 23 Apr 2022 12:33 AM IST



मुजफ्फरनगर। यदि नमक खरीद रहे हो हैं, तो संभल जाएं, क्योंकि शहर में नमक नकली बिक रहा है। टाटा कंपनी की टीम ने पुलिस की मदद से दाल मंडी में दुकान पर छापा मारकर डेढ़ क्विंटल नकली नमक पकड़ा है। आरोपी को हिरासत में लेकर मामले में शहर कोतवाली पुलिस ने रिपोर्ट दर्ज कर ली है।

पश्चिम दिल्ली के थाना भारत नगर की जेजे कालोनी निवासी मोहम्मद तोकीर चौधरी ने मुकदमा दर्ज कराया है। बताया कि वह सोमिता लीगल कंपनी सेक्टर-25 गौतमबुद्धनगर में फील्ड एक्सीक्यूटिव के पर कार्यरत हैं। कंपनी ने उन्हें टाटा कंज्यूमर प्रोडक्ट्स के नकली उत्पाद बनाने व बेचने वालों के खिलाफ जांच व पुलिस में शिकायत दर्ज कराने के लिए अधिकृत किया है। उन्होंने अपनी टीम व शहर कोतवाली पुलिस को साथ लेकर शहर की दाल मंडी में श्रीवंश ट्रेडर्स नामक दुकान पर नकली साल्ट बेचने की सूचना पर छापा मारा। दुकान पर दिनेश कुमार मौजूद मिले। जांच में उनकी दुकान से नकली टाटा नमक मिला। उसका नमूना लिया गया। दुकान से 50 किलो नमक के तीन कट्टे मिले। दुकानदार को पुलिस ने हिरासत में ले लिया। मामले में पुलिस ने रिपोर्ट दर्ज कर कार्रवाई की है। शहर कोतवाली पुलिस ने बताया कि आरोपी दुकानदार का चालान कर दिया है।

Source: <https://www.amarujala.com/uttar-pradesh/muzaffarnagar/one-and-a-half-quintals-of-salt-recovered-shopkeeper-caught-report-filed-muzaffarnagar-news-mrt585632895>